

# Ir-Raħal tal-Gudja

*Il-Knisja Parrokkjali:*

*Storja, Arti, Arkitettura u l-knejjes iż-żgħar*

*Tagħrif fil-qosor miġbur minn John Sarè*



## • Ir-Raħal

Kemm hu antik ir-raħal tal-Gudja tixhdu l-knisja parrokkjali ta' Bir Miftuh. Fir-rollo ta' l-1436 li kien ghamel l-Isqof Senatore de Mello, nsibu li hu kien iddikjara li l-knisja tal-Gudja, Santa Marija ta' Bir Miftuh, hi parroċċa.

L-istil rurali ta' hafna mill-bini ta' dan ir-raħal għadu jżomm l-istil tradizzjonali tiegħu. Il-Gudja hi mill-ewwel ewlenin ta' l-irhula Maltin. Għad hemm għadd ta' djar qodma li kollha għandhom storja partikolari tagħhom. Bhal fil-kas taż-Żurrieq, tkun telfa kbira għall-wirt arkitettoniku Malti jekk dawn iż-żewġ irhula jtilfu xi wahda mid-djar qodma tagħhom.

Mal-Gudja nsibu Hal Farruġ, raħal ċkejken hafna, li meta l-Gudja kienet fl-aqwa tagħha ma kellux aktar minn għaxart idjar, li wisq probabli kienu kollha rziezet. Kien raħal imfittex hafna fiż-żminijiet l-imghoddija. Irhula ohra li jagħmlu mal-Gudja huma Hal Qadi u Has Saptan.

Fiż-żmien l-Isqof Senatore de Mello, dan ir-raħal kellu ġurisdizzjoni fuq hamest irhula ohra. Illum dawn il-hamsa huma kollha parroċċi. Dawn huma Hal Tarxien, Hal Kirkop, Hal Safi, l-Imqabba u Hal Luqa. Meta fl-1592, erba' minn dawn il-hamsa nqatghu għalihom, insibu li l-Gudja baqgħet bi 80 dar biss. Il-popolazzjoni kienet taħt il-mitejn ruh. Fl-1667, n-numru ta' djar tela' għal 87 u 357 ruh. Fl-1760 insibu 142 dar bil-popolazzjoni issir 587. Maż-żmien ir-raħal beda jkber, żdiedu d-djar u l-popolazzjoni.

Il-kelma Gudja hi Għarbija li tisser *gholja* jew *sit magħruf*. Iż-żewġ tifsiriet jaqblu mal-Gudja għax ir-raħal hu fil-gholi u fiż-żmien kellu l-hakma ta' hames rhula ohra.

Li San Pawl mar il-Gudja hija hrafa.

## • Il-Parroċċa

Il-Gudja hi wahda mill-eqdem parroċċi ta' Malta. Fl-1575, Mons Pietru Dusina, ghamel vista pastorali u sab li din il-parroċċa kienet diġà matriċi u kellha magħha 47 knisja filjali.

Kienu mqassma hekk: 5 f'Bir Miftuh; 9 fil-Gudja; 5 f'Hal Tarxien; 3 f'Hal Kirkop; 2 fl-Imqabba; 4 f'Hal Safi; 2 f'Hal Farruġ u 11 imxerrda mal-limiti ta' dawn l-inhawi. Fl-1656, fl-Episcopat ta' Mons Mikiel Belaguer Camarasa, u Delegat Appostoliku Mons Giulio Degli Oddi, il-kappillan Dun Ġwann Gatt ra t-qeghid tal-pedamenti tal-knisja li naraw illum. Damet tinbena 10 snin fuq pjanta ta' Tumas Dingli. Anġlu Dalli, capomastru, ha hsieb il-bini

tal-knisja. Il-knisja hi mibnija fuq stil ta' salib latin. Il-knisja għandha 10 artali, korsija, żewġ kappelluni u kor.

Giet ikkonsagrata fil-11 ta' Diċembru 1785 mill-Isqof Vincenzo Labini fil-presenza tad-Delegat Appostoliku Mons Gian Filippo Gallarati-Scotti. Il-parrinijiet tal-knisja kienu Monsinjur Gaspere Garsin u Monsinjur Vincenzo Alfano, t-tnejn mill-Katidral ta' l-Imdina.

Fl-1901, il-faċċata tal-knisja tiddlet. Il-pjanta għamilha Karlu Farrugia, wild ir-raħal. Hi wahda mill-isbah faċċati fost il-knejjes Maltin. Karlu ddisinja żewġ kampnari u għalhekk il-knisja tal-Gudja hi l-unika wahda li għandha tlett kampnari. Barra mill-faċċata saru xi tiddiliet fil-bini tal-knisja. L-aktar tiddil importanti sar fl-1858, meta nġinier Inġliż, William Baker iddisinja kampnar, li għalkemm ma kienx jaqbel ma' l-arkitettura tal-knisja, lin-nies tal-Gudja għoġobhom u bnwh. In-nies tal-Gudja riedu wkoll li l-kampnar ikun komplut minn kollox. Wara li tpoġġew xi qniepen fih, wahlulu kalamita biex il-knisja tkun imharsa mis-sajjetti. Kienet l-ewwel knisja li nstallat kalamita fuq il-knisja. Wara l-knejjes kollha mxew fuq l-eżempju tal-Gudja. Dan il-kampnar għandu arloġġ maħdum minn Mikielang Sapiano, u hu biss għandu minutiera wahda. Hi hasra li l-kampnar ma jaqbel xejn ma' l-istil ta' l-arkitettura tal-knisja.

## • Il-Koppla

Il-koppla hi wkoll disinn ta' Tumas Dingli. Għandha tmin faċċati – ottagonali. Interessanti huma t-twieqi li huma żgħar u mdahhla fil-hofra, li tiffirma panew fuq kull naha tal-koppla. Din tistrieħ fuq 4 pilastru li għandhom 4 arkati kbar. It-tambur tal-koppla għandu 8 twieqi ovali. Bejn dawn it-twieqi hemm tmien pilastru ohra li fuq dawn il-pilastru jistrieħu t-tmien flieli tal-koppla u li fuq dawn il-flieli tistrieħ il-lanterna tal-koppla. Il-koppla hi mzejna b'hafna xogħol ta' skultura u nduratura.

L-erba' lunetti ta' taħt il-koppla hemm pittura ta' l-erba evanġelisti mpittra minn Ramiro Cali fl-1934. Ma rridx inhalli barra li kemm il-koppla, l-lunetti u s-saqaf huma ndurati fuq l-injam minn Benjamin Tonna, skultur tas-seklu 19 u 20. Dan ix-xogħol spicċah fil-bidu tas-seklu l-iehor.

## • L-Artali

L-artal maġġur hu ta' l-irham u miegħu hemm it-tabernaklu li hu biċċa wahda minnu. Fuq wara hemm il-firma ta' l-ahwa Darmanin. Fil-festa jiġi armat bi tnaħ il-gandler u salib, li huma skulturati fl-injam. Is-sett ta'

l-istatwetti, li jirrapprezentaw lill-appostli, jitpoġġa bejn il-gandlieri u huma tal-kartapesta miksijin b'qoxra tal-fidda. Dan is-sett kien mahdum minn Karlu Darmanin. Terha rakkata bid-deheb titpoġġa fuq l-artal matul il-jiem tal-festa. Fuq il-gradenza tal-ġenb titqiegħed sfera tal-fidda mzejna b'lavur tad-deheb. Din hi xogħol sabih ta' l-1700. Fuq l-artal maġġur, fil-festi ta' l-Ewkaristija, titpoġġa Ġirandola ta' l-injam, xogħol artistikament sabih. Hi ndurata bid-deheb u għandha aktar minn mitejn sena.

Fuq l-artal tal-kor hemm il-kwadru titulari ta' Marija Assunta. Dan hu xogħol tal-pittur Pietro Gagliardi li kien inhadem f'Ruma fl-1880. Din il-pittura ma' hi xejn tradizzjonali, għax il-Madonna għandha idejha magħluqin, bil-pali ta' l-idejn fuq xulxin. Fuq in-naha t'isfel tal-kwadru hemm l-appostli, mistaġġba meta raw il-qabar vojti. Dan il-kwadru tpitter fiż-żmien meta l-Maltin tefgħu għajnejhom fuq pitturi barranin ta' hila kbira, bħalma kien Gagliardi. Il-prospettiva għandha skultura li żzejjinha. L-għajnejn jintilfu fuq ix-xogħol li hemm. Hi hasra li hadd ma jitkellem fuq l-awtur ta' din l-iskultura. Fl-arzella tal-kor hemm raġġiera li f'nofsha hemm l-Ispirtu s-Santu.

Taht ir-raġġiera hemm monogramma tal-Madonna, artistikament mahduma. Fuq kull naha tal-kwadru titulari hemm tnejn ohra żgħar li juru lil Sant'Anna u l-iehor iż-żwieġ mistiku ta' Santa Katarina.

Għalkemm ma humiex iffirmati tidher l-influwenza qawwija ta' Francesco Zahra. It-tieni patrun tal-Gudja hu San Sinforjanu. Xi għadam tiegħu jinsab f'qafas tal-kartapesta u hu mgeżwer fil-hwejjeġ. Sa ftit snin ilu, l-Hadd fuq Santa Marija kienet issir il-festa tiegħu u l-fdalijiet tiegħu kienu johorġu f'purçissjoni. Fil-kor hemm żewġ galleriji ta' l-injam u f'wahda minnhom hemm orgni Sqalli tas-seklu 18. Dan hu wiehed mill-ftit li baqa' f'Malta.

Fil-kappellun fuq il-lemin ta' l-artal maġġur hemm l-artali tat-Trinità u ta' l-Agunija. Dan hu magħruf ukoll bħala l-artal tal-Kurçifiss. Dawn it-tnejn għandhom xogħol sabih u rfinut fil-ġebbla Maltija. Dawn il-prospettivi huma xogħol tas-seklu 17. Il-kwadru titulari li juri l-Agunija ta' Kristu hu ta' artist mhux magħruf. L-artal l-iehor, tat-Trinità, hu attribwit lil Ġan Nikol Buhagiari. Il-kwadru tat-Trinità hu xogħol differenti milli ahna mdrrijin bih. F'din it-Trinità għandek lill-Missier Etern u l-Ispirtu s-Santu tradizzjonali, imma t-tieni persuna, ta' Kristu, hu xogħol li juri l-passjoni tal-passat. Fil-kwadru jidhru wkoll San Ġwann l-Evangelista, San Franġisk de Paola u San Ġirgor. Dan hu wiehed mill-isbah li għandha din il-knisja.

Fil-kappellun fuq ix-xellug ta' l-artal maġġur hemm l-artali tal-Madonna tar-Rużarju u tal-Madonna taç-Ċintura. L-artal tal-Madonna tar-Rużarju għandu prospettiva xejn anqas sabiha minn dik tal-Kurçifiss. Hi prospettiva sabiha, skultura mill-aqwa u pittura ta' livell għoli fil-kwadru titulari. Mad-dawra tal-kwadru nsibu l-hmistax il-posta tar-Rużarju. L-artist mhux magħruf. Il-kwadru tal-Madonna taç-Ċintura hu attribwit lill-iskola ta' Francesco Zahra.

L-artali tal-korsija huma 1) L-artal ta' San Ġużepp – Il-kwadru titulari għandu skultura sabiha ferm madwaru. Fuq kull naha għandu żewġ basso rilievi u dekorazzjoni fuq il-kwadru. It-titular juri l-mewt ta' San Ġużepp ta' Domenico Bruschi;

2) L-artal tal-Madonna tal-Karmnu hu mzejjen bi skultura wkoll mill-isbah. (B'xorti tajba dawn ġew salvati għax xi whud minnhom kienu nqalghu meta kien hemm il-

hsieb li jinbnew in-navi.) It-titular hu mpitter minn Pietro Gagliardi. L-artist dahhal fil-kwadru lill-Arkanġli San Mikiel u San Gabriel. Kien impingi fl-1879.

3) L-artal tal-Madonna Immakulata għandu l-kwadru titulari mdawwar bi skultura qisha bizzilla. Il-kwadru ġie mpitter minn Rokku Buhagiari. Fih hemm ukoll San Pawl, Santu Rokku u San Bastjan;

4) L-artal ta' l-Epifanija juri l-Maġi jqimu lit-Tarbijia. Id-dawra tal-kwadru għandha skultura aktar elaborata mill-ohrajn. Il-pittura hi ta' Stefano Erardi.

## • L-Istatwi

L-Istatwa Titulari ta' Marija Assunta nhadmet fl-1807 mill-iskultur Vincenzo Dimech. Hi statwa ta' l-injam. Hallas għal din il-vara s-sacerdot Dun Tumas Zammit, mill-Gudja. Din kienet l-ewwel vara skolpita fl-injam f'Malta. Il-pedistal inhadem fl-1932 u ġie ndurat fl-1933. Il-bradella u l-bankun huma xogħol Manwel Buhagiari minn Hal Tarxien, li hadimhom mill-istess injam tal-vara. Il-pedistal inhadem fil-forma tradizzjonali. Għandu erba' façcati u f'kull façcata hemm erba' statwetti li kienu nhadmu minn Wistin Camilleri Cauchi, statwarju Ghawdxi. Fl-1948, Antonio Sciortino kien għamlilha xi tibdiliet, u reġġet ġiet indurata mill-ġdid għand id-ditta Coleiro tal-Belt. Fl-1987 ġiet irrestawrata mid-ditta Coleiro, imma Pawlu Camilleri Cauchi ha hsieb ir-restawr tal-karnagġon tal-Madonna u ta' l-Anġli.

L-istatwa tal-fratellanza taç-Ċintura nhadmet f'Marsilja. Hi figura tal-Madonna biç-çintura f'idejha l-leminija u f'tax-xellug qed iżzomm il-Bambin. Hi statwa tas-seklu 19.

L-istatwa tal-fratellanza tar-Rużarju nhadmet minn Anġlu Dalli, l-istess wiehed li hadem il-façcata tal-knisja. Il-vara kienet lesta fl-1922. Insibu lill-Madonna bil-kuruna tar-rużarju f'idejha. Il-Bambin, għalkemm jidher miżmum mill-Madonna, fil-fatt qiegħed fuq shaba. Il-pedistal kien inhadem minn Emanuel Buhagiari.

Il-bust ta' l'Ecce Homo jinsab f'wiehed mill-pilastru maġġuri tal-korsija. Hadmu Vincenzo Dimech mill-injam li kien baqa' mill-istatwa titulari.

## • Kurzità

Fis-sagrastija hemm l-emblemi tal-knejjes li fil-passat kienu taht l-umbrella tal-parroçca tal-Gudja.

Fuq il-bieb għad-dahla tas-sagrastija hemm skolpita fil-ġebbla l-Mitra ta' Bartolomeo Mangion u hemm d-data 1586. Dun Bartilmew kien il-kappillan ta' Bir Miftuh bejn l-1575 u l-1592. L-Isqof Tumas Gargallo kien habib kbir ta' Dun Bert. Fil-Viżta Pastoralu kien qal li l-kappillan kien sacerdot għaref u għaqli. Meta Tumas Gargallo kien ikun msiefer, Dun Bert Mangion kien jagħmilha ta' Isqof minn floku.

Il-knisja għandha l-Friskatur tal-Magħmudija li hu tal-kina. Fih hemm mpitter Kristu jitghammed minn Ġwanni l-Battista. Dan kien jintuża fil-magħmudijiet li kienu jsiru f'Bir Miftuh.

Jinsab fil-knisja Konfessjonarju li jingħalaq biç-çelu. Kien inhadem fl-1850.

Orgni li nbena minn Domenico Antonio Rossi ta' Napli u li d-data tiegħu hi ta' l-1850, hu ta' l-injam u jinsab fil-kor. Hu stil Barokk u hu mpitter. Għandu 19-il pipa u 47 tastieri li huma tal-ġewż. Hu fi stat hażin hafna. Xejn ma jahdem minnu.

Il-ventartali li ghandha l-knisja huma xoghol sabih fl-injam. L-iskultura hi ndurata. Tnejn minn dawn jintramaw fl-artal tač-Ċintura u fl-artal tal-Madonna tar-Rużarju. Fl-artal tal-kor, nhar il-festa jintrama' ventartal qadim hafna. Hu ffjuri u mimli kuluri.

Il-Via Sagra kienet impittra minn Antonio Falzon, iben il-Gudja. Falzon kien student ta' Giuseppe Hyzler u pingiha bejn l-1856 u l-1860.

It-tużell li jintrama' fil-festa kien inhadem Malta minn ċertu Wisu Formosa. Kien sar fl-1888.

## • Il-Knisja ż-Żghira tal-Madonna ta' Loreto

Knisja helwa hafna li ghal ftit ma nqerditx meta kien qed jiffassal l-ajruport il-ġdid mibni fil-Gudja. Din il-knisja taqa' taht żewġ kategoriji: dik ta' 'Żmien l-Ordni ta' San Ġwann u ż-żmien l-iehor ta' wara l-pesta ta' l-1676.

L-ewwel darba li nbriet din il-knisja kien fl-1548 mill-Kavallier, il-Prijur ta' Alvegna, Fra Imberto de Morines. Bnieha biex tibqa' mfakkra it-taqtiegha li hu kellu mat-Torok ftit il-boghod mill-knisja. Il-ġlied ntrebhet mill-kavallieri taht il-kmand ta' Fra Imberto li b'ringrazzjament lil Madonna bena din il-knisja. Jinghad li qabel ma' twittiet l-art ghar-runway, il-haddiema sabu borg ġebel li tahtu kienu midfuna it-Torok kollha li mienu fil-taqbida.

Fl-1675, Malta ntlaqtet mill-pesta bubonika, li damet kwazi sena shiha. Din ma kienetx pesta Maltija imma kienet Ewropea, għax l-Ewropa kollha kienet intlaqtet minn din il-marda. Kienu mienu 50,000 ruh li 8569 kienu Maltin. Sparixxiet għal kollox f'Settembru ta' l-1676.

Kien f'dan iż-żmien li l-Isqof Laurentius Astiria u l-Inkwizitur Ranuccio Pallavicino hargu il-permess lill-kappillan, Dun Vicenz Grixti, biex ikabbar din il-knisja. Fis-sagristija ta' din il-knisja hemm pittura fuq l-injam li turi lil Madonna bil-Bambin f'idejha. Il-Kavallier Imberto Morines jidher għarkubtejh. L-artist ta' din il-pittura mhux maghruf.

Persunaġġi ohra fil-pittura huma San Ġwann il-Battista u hemm figura ta' mara.

Wara li nbriet, il-kavallieri qajmu devozzjoni kbira lejn din il-knisja. Kienu organizzati pellegrinaġġi kull nhar ta' Sibt. Kienet giet restawrata fl-1820. Il-Papa Girgor XVI kien ta' hafna ndulgenzi lil din il-knisja.

Bejn l-1939 u l-1945, l-Army Maltija okkupat din il-knisja u l-Isqof Dom Mauro Caruana kien iddekonsegra din il-knisja. Wara l-gwerra l-Arċisqof Mikiel Gonzi kien reġa' kkonsagra din il-knisja.

Il-knisja ghandha lavabo antik tač-ċeramika li jinsab fis-sagristija u li fl-imghoddi kien jintuża mis-sacerdot wara l-quddiesa.

Kwadru ex-voto li jinsab f'din il-knisja juri li din il-knisja kienet imfittxija mill-bahhara.

Fil-knisja hemm statwa ta' l-alabastru tal-Madonna bil-Bambin, maghrufa bhala il-Madonna Ta' Trapani. L-istatwa hi xoghol Sqalli tal-bidu ta' l-1500. Din il-Madonna kien għamlet żmien mitlufa. Wara snin ta' tfittxija kienet instabet ġewwa bir, fil-bidu bikri ta' l-1900

L-istatwa ta' San Ġużep hi tal-kartapesta u hu xoghol sabih hafna.

## • Il-Knisja tal-Lunzjata

Din il-knisja nbriet fl-1754 flok ohra li kien hemm qabilha u li kienet antika hafna.

Il-kwadru titolari juri t-thabbira ta' l-Anġlu lil Marija. Il-pittura hi tat-Taljan Pietro Gagliardi.

Fil-knisja tinsab statwa tal-Madonna tar-Rużarju. Hi statwa ta' l-injam u giet skolpita minn Antonio Chircop fl-1851. Fil-bidu tagħha, din l-istatwa kienet fil-knisja parrokkjali. Illum qeda fil-knisja tal-Lunzjata.

## • Il-Knisja ta' Santa Katarina

Din il-knisja tinsab fil-bidu tar-rahhal. Meta Mons Pietru Dusina għamel viżta lil Gudja, kien sab li din il-knisja kienet diġà mwaqqfa. Fir-rapport tiegħu, l-Viżitatur Appostoliku jgħid li sabha fqira hafna, li kellha artal wiehed u li l-bieb tal-knisja kien ta' l-injam.

Il-kwadru titolari juri lil Santa Katarina, bil-palma tal-martri, bir-rotta u bix-xabla f'idejha l-leminija. Hi pittura ta' l-ahhar tas-seklu 17. Tinsab fi stat hażin hafna.

Minn dak li fadal minn dan il-kwadru, n-naha t'isfel fuq ix-xellug hemm persuna li x'aktarx hu d-donatur tal-kwadru.

Fuq in-naha l-ohra baqa' fdalijiet ta' arma ta' isqof. Tista tkun ta' l-Isqof Cagliares.

## • Niċeċ u Statwi

Fit-toroq u l-pjazze tal-Gudja wiehed isib 23 statwa u niċċa. Dawn huma mqassmin hekk: ta' Kristu bhala Sultan hemm wahda biss u tinsab fi triq il-Kbira'; tal-Madonna taht hafna titli hemm 9 niċċeċ f'diversi toroq tar-rahhal. L-aktar wahda popolari u allura wiehed għandu għax jahseb li kien hemm qima kbira lejn il-Madonna kienet dik ta' Marija Assunta. Taht dan it-titlu hemm 5 li tnejn minn dawn il-hamsa jinsabu wahda fi triq il-Kbira' u l-ohra fil-Pjazza. B'danakollu l-aktar devozzjoni qadima fil-Gudja hi dik tal-Madonna bit-titlu tač-Ċintura. Tmur lura sas-sena 1727.

In-niċċa tal-Madonna ta' Loreto nbriet fi żmien l-Isqof Bartolomeo Rull. In-niċċa tal-Madonna tad-Dawl hi marbuta ma' l-Isqof Alpheran de Busan. In-niċċa ta' San Ġużep kienet mbierka u mogħtija indulgenzi mill-Arċisqof Pietro Pace

In-naġġara li hadmu dawn in-niċċeċ huma Mastru Franku Faurè; mastru Xandru Farrugia; l-ohrajn ġew maħduma minn skalpellini tajba hafna, għax għalkemm għadda ż-żmien minn fuqhom hafna mid-dettal għadu hemm.

### Riferenzi

Agius Muscat/Buono Luciano: Old Organs in Malta and Gozo, Media Centre, 1998

Bezzina Joseph: L-Istorja tal-Knisja f'Malta, PIN, 2002

Bonnici Alexander/Grech Joseph: Il-Kwadri Titolari tal-Parroċċi ta' Malta u Għawdex, PEG, 2000

Grech Joseph: Vari ta' Malta u Għawdex, PRG, 1998

Guillaumier Alfie: Bliet u Rhula Maltin, Valletta Publishing, 1987

Kilin: A Maltese Mosaic, Gutenberg Press, 1990

Lanfranco Guido: L-Istatwi Titolari u l-Istatwarji Tagħhom. Klabb Kotba Maltin, 1999

Pellegrini Petit George: Models of Wayside Chapels of the Maltese Islands, Wignacourt College Museum Publication, 2000

Schiavone Michael: Il-knejjes Parrokkjali u l-Festi Tagħhom, PIN, 1993

Terribile Tony: Teżori fil-Knejjes, PIN, 2003